



عقیقہ کے احکام و مسائل

وجہ تسمیہ

عقیقہ کے وجہ تسمیہ میں علما کے کئی اقوال ہیں:

- ① حافظ ابن حجر بیان کرتے ہیں کہ ”عقیقہ نو مولود کی طرف سے ذبح کیے جانے والے جانور کا نام ہے اور اس کے اشتقاق میں اختلاف ہے۔ چنانچہ ابو عبید اور اصمعی کہتے ہیں:
- أَصْلُهَا الشَّعْرُ الَّذِي يَخْرُجُ عَلَى رَأْسِ الْمُؤَلُودِ
 ”عقیقہ دراصل مولود کے سر کے وہ بال ہیں، جو ولادت کے وقت اس کے سر پر اُگے ہوتے ہیں۔“

علامہ زمخشری وغیرہ کا بیان ہے:

”وَسُمِّيَتْ الشَّاةُ الَّتِي تُذْبَحُ عَنْهُ فِي تِلْكَ الْحَالَةِ عَقِيقَةً لِأَنَّهُ يُخْلَقُ عَنْهُ ذَلِكَ الشَّعْرُ عِنْدَ الذَّبْحِ“
 ”پیدائش کے بالوں کی موجودگی میں مولود کی طرف سے ذبح کی جانے والی بکری کو عقیقہ سے موسوم کیا جاتا ہے، کیونکہ ذبح کے وقت یہ بال مونڈھے جاتے ہیں۔“

امام خطابی بیان کرتے ہیں:

”الْعَقِيقَةُ اسْمُ الشَّاةِ الْمَذْبُوحَةِ عَنِ الْوَالِدِ، سُمِّيَتْ بِذَلِكَ لِأَنَّهَا تُعْقَى مَذَابِحُهَا أَيْ تُشَقُّ وَتُقَطَّعُ“^۲ ”نو مولود کی طرف سے ذبح کی ہوئی بکری کو عقیقہ کہا جاتا ہے، کیونکہ (نو مولود کی ولادت پر) اُس کی رگیں کاٹی جاتی ہیں۔“

② امام شوکانی بیان کرتے ہیں:

”الْعَقِيقَةُ الذَّبِيحَةُ الَّتِي تُذْبَحُ لِلْمَوْلُودِ وَالْعَقُّ فِي الْأَصْلِ: الشَّقُّ“

۱ اُستاذ جامعہ لاہور اسلامیہ، نیو گارڈن ٹاؤن، لاہور

۲ فتح الباری: ۲۶/۹

وَالْقَطْعُ، وَسَبَبُ تَسْمِيَّتِهَا بِذَلِكَ أَنَّهُ يُشَقُّ حَلْقُهَا بِالذَّبْحِ وَقَدْ يُطْلَقُ
اسْمُ الْعَقِيْقَةِ عَلَى شَعْرِ الْمَوْلُودِ”

”عقیقہ وہ ذبیحہ ہے، جو نومولود کی خاطر ذبح کیا جاتا ہے۔ اصل میں عَقَّ کا معنی پھاڑنا اور کاٹنا ہے اور عقیقہ کو عقیقہ کہنے کی وجہ تسمیہ یہ ہے کہ ذبح کے وقت ذبیحہ کا حلق کاٹا جاتا ہے، نیز کبھی عقیقہ کا اطلاق نومولود کے بالوں پر بھی ہوتا ہے۔“

الغرض عقیقہ کی بحث میں قول فیصل یہ ہے کہ عقیقہ کا اطلاق نومولود کے بالوں اور اس کی طرف سے ذبح کیے جانے والے جانور، دونوں پر ہوتا ہے اور عقیقہ سے مقصود پیدائش کے ساتویں دن نومولود کے بال مونڈھنا اور اس کی طرف سے جانور ذبح کرنا ہے۔

عقیقہ کو ’نسیکہ‘ یا ’ذبیحہ‘ کہنا مستحب و افضل ہے!

عقیقہ کے بجائے نسیکہ یا ذبیحہ کا لفظ استعمال کرنا افضل ہے اور نومولود کی طرف سے ذبح کیے جانے والے جانور کو نسیکہ یا ذبیحہ کہنا مستحب اور عقیقہ سے موسوم کرنا مکروہ ہے، جس کی دلیل یہ حدیث مبارکہ ہے جس میں عبد اللہ بن عمرؓ بیان کرتے ہیں:

سُئِلَ النَّبِيُّ ﷺ عَنِ الْعَقِيْقَةِ؟ فَقَالَ: «لَا يُحِبُّ اللَّهُ الْعُقُوقَ، كَأَنَّهُ كَرَهُ
الْإِسْمَ»، وَقَالَ: «مَنْ وُلِدَ لَهُ وَلَدٌ فَأَحَبَّ أَنْ يَنْسِكَ عَنْهُ فَلْيَنْسِكَ،
عَنِ الْغُلَامِ شَاتَانِ مَكَافَتَيْنِ وَعَنِ الْجَارِيَةِ شَاةً»^۲

”نبی ﷺ سے عقیقہ کے بارے سوال ہو تو آپ ﷺ نے فرمایا: ”اللہ تعالیٰ (لفظ)

عقوق (نافرمانی) کو ناپسند کرتا ہے، گویا آپ ﷺ نے (یہ نام) مکروہ خیال کیا، اور

آپ ﷺ نے فرمایا: ”جس کے ہاں بچہ پیدا ہو اور وہ اس کی طرف سے جانور ذبح

کرنا چاہے تو وہ اس کی طرف سے جانور ذبح کرے، لڑکے کی طرف سے برابر دو

بکریاں اور لڑکی کی طرف سے ایک بکری۔“

مذکورہ بالا حدیث مبارکہ سے معلوم ہوا کہ

① عقیقہ کے متعلق سوال پر آپ ﷺ کا فرمانا کہ اللہ تعالیٰ عقوق (نافرمانی) کو ناپسند کرتا



ہے، میں اشارہ ہے کہ (نومولود کی جانب سے ذبح کیے جانے والے جانور) کا نام عقیدہ مکروہ ہے کیونکہ عقیدہ اور عقوق (مادہ) ایک ہے۔ اور اس جملے «فَأَحَبَّ أَنْ يَنْسُكَ عَنْهُ فَلْيَنْسُكَ» میں توضیح ہے کہ لفظ عقیدہ کو نسیکہ سے تبدیل کر دیا جائے۔ (یعنی عقیدہ کو نسیکہ کہا جائے)۔^۱

② علامہ سندھی لکھتے ہیں کہ اس حدیث میں مسئلہ عقیدہ کی توہین اور اس فعل کا سقوط مقصود نہیں، بلکہ اس سے تو یہ مراد ہے کہ آپ ﷺ نے اس فعل کے عقیدہ نام کو ناپسند کیا ہے اور یہ بتلایا کہ اس کا اس سے کوئی اچھا نام یعنی نسیکہ یا ذبیحہ رکھا جائے۔^۲

عقیدہ کا حکم

عقیدہ آیا واجب ہے، سنتِ موکدہ یا مکروہ عمل ہے؟ اس بارے علماء کے مختلف مذاہب ہیں، ذیل میں ہم ان مذاہب ہر مذہب کے دلائل، پھر راجح مذہب کی نشاندہی کریں گے:


مذہب اول: حسن بصری، داؤد ظاہری اور ظاہریہ کا مذہب ہے کہ عقیدہ واجب ہے۔^۳ جس کے دلائل حسب ذیل احادیث ہیں:

① سمرہ بن جندب سے روایت ہے کہ رسول اللہ ﷺ نے فرمایا:

«كُلُّ غُلَامٍ رَهِيْنَةٌ بِعَقِيْقَتِهِ، تُذْبِحُ عَنْهُ يَوْمَ سَابِعِهِ وَيُحْلَقُ وَيُسَمَّى»

”ہر بچہ اپنے عقیدہ کے ساتھ گروی ہے، ساتویں دن اس کی طرف سے (عقیدہ) ذبح کیا جائے، اُس کا سر منڈایا جائے اور اس کا نام رکھا جائے۔“

امام خطابی بیان کرتے ہیں کہ ”اس حدیث کے مفہوم کے بارے علماء کا اختلاف ہے، چنانچہ احمد بن حنبل کے مطابق اس حدیث کا مفہوم یہ ہے کہ جس بچے کا عقیدہ نہ ہو اور وہ بچپن میں فوت ہو جائے تو وہ روزِ قیامت اپنے والدین کی شفاعت نہیں کرے گا اور دوسرے قول کے مطابق اس سے مقصود یہ ہے کہ عقیدہ بہر صورت لازم ہے۔ اور نومولود کے لیے



۱ نیل الاوطار: ۵/۱۳۳؛ عون المعبود: ۸/۳۶

۲ شرح النسائی از امام سندھی: ۵/۳۹۸

۳ نیل الاوطار: ۵/۱۳۰؛ المغنی مع الشرح الکبیر: ۱۱/۱۲۱

۴ صحیح بخاری: ۲/۵۳

عقیدہ ایسے لازم ہے، جیسے مرہن (قرض کے عوض گروی رکھنے والا) کے ہاتھ میں گروی چیز لازم ہوتی ہے (یعنی جیسے گروی چیز حاصل کرنے کے لیے قرض خواہ کو قرض لوٹانا لازم ہے، اسی طرح نومولود کیلئے عقیدہ لازم ہے) اور یہ قول ثانی وجوب عقیدہ کے قائلین کے موقف کو قوت دیتا ہے۔“

② سلمان بن عامر رضیؓ بیان کرتے ہیں کہ رسول اللہ ﷺ نے فرمایا:

«مَعَ الْعَلَامِ عَقِيْقَةٌ فَأَهْرِيْقُوا عَنْهُ دَمًا، وَأَمِيْطُوا عَنْهُ الْأَذَى»^۱

”ہرنچے کے ساتھ عقیدہ ہے، سو اس کی طرف سے خون بہاؤ (عقیدہ کرو) اور اس سے گندگی محو کرو (یعنی سر کے بال مونڈھ دو)۔“

③ سیدہ عائشہ صدیقہؓ سے روایت ہے، وہ بیان کرتی ہیں:

«أَمَرَنَا رَسُولُ اللَّهِ ﷺ أَنْ نَعُقَّ عَنِ الْعَلَامِ شَاتَيْنِ، وَعَنِ الْجَارِيَةِ شَاةً»^۲

”رسول اللہ ﷺ نے ہمیں حکم دیا کہ ہم لڑکے کی طرف سے دو بکریاں اور لڑکی کی طرف سے ایک بکری عقیدہ کریں۔“

یہ احادیث دلیل ہیں کہ نومولود کی طرف سے عقیدہ واجب ہے، کیونکہ عقیدہ کرنے کا حکم وارد ہوا ہے، نیز ”رَهِيْنَةٌ“ (بچہ عقیدہ کے عوض گروی ہے) کے الفاظ نص ہیں کہ عقیدہ واجب ہے اور اسے کسی بھی صورت استحباب پر محمول نہیں کیا جاسکتا، کیونکہ جیسے گروی چیز کو قرض ادا کیے بغیر حاصل کرنا ناممکن ہے، اسی طرح نومولود کی پیدائش کے شکر یہ کی ادائیگی کے لیے عقیدہ لازم و واجب ہے۔

مذہب ثانی: جمہور علمائے کرام کا موقف ہے کہ عقیدہ سنت ہے۔^۳ امام ابن قدامہ حنبلی بیان کرتے ہیں:

«وَالْعَقِيْقَةُ سُنَّةٌ فِي قَوْلِ عَامَّةِ أَهْلِ الْعِلْمِ مِنْهُمْ ابْنُ عَبَّاسٍ وَابْنُ

۱ نیل الأوطار: ۱۴۱/۵؛ عون المعبود: ۴۲/۸

۲ صحیح بخاری: ۵۳۷۲

۳ جامع ترمذی: ۱۵۱۳؛ سنن ابن ماجہ: ۳۱۶۳

۴ نیل الأوطار: ۱۴۰/۵

عُمَرَ، وَعَائِشَةَ وَفُقَهَاءَ التَّابِعِينَ وَأَئِمَّةَ أَهْلِ الْأَمْصَارِ"^۱
 ”اکثر اہل علم مثلاً ابن عباس، ابن عمر، عائشہ رضی اللہ عنہا، فقہائے تابعین رضی اللہ عنہم اور ائمہ کا
 قول ہے کہ عقیدہ سنت ہے۔“

حافظ ابن قیم الجوزیہ کا بیان ہے:
 ”فَأَمَّا أَهْلَ الْحَدِيثِ قَاطِبَةً، وَفُقَهَاءَهُمْ وَجَمَهُورُ أَهْلِ السُّنَّةِ فَقَالُوا:
 هِيَ مِنْ سُنَّةِ رَسُولِ اللَّهِ ﷺ“^۲
 ”جمع محدثین و فقہاء اور جمہور اہل سنت کہتے ہیں کہ یہ (عقیدہ) رسول اللہ ﷺ کی
 سنت ہے۔“

ان کی دلیل سیدنا عبد اللہ بن عمروؓ سے مروی سابقہ حدیث ہے، وہ بیان کرتے ہیں:
 سُئِلَ النَّبِيُّ ﷺ عَنِ الْعَقِيْقَةِ، فَقَالَ: «لَا يُحِبُّ اللَّهُ الْعُقُوْقَ، كَأَنَّهُ كَرِهَ
 الْأَسْمَ» وَقَالَ: مَنْ وُلِدَ لَهُ وَكَذَّ فَأَحَبَّ أَنْ يَنْسُكَ عَنْهُ فَلْيَنْسُكْ^۳
 ”نبی ﷺ سے عقیدہ کے متعلق سوال کیا گیا تو آپ ﷺ نے فرمایا: ”اللہ تعالیٰ عقوق
 کو ناپسند کرتا ہے، گویا آپ ﷺ نے یہ نام (عقیدہ) ناپسند کیا۔ پھر فرمایا: ”جس کے
 ہاں بچہ پیدا ہوا اور وہ اس کی طرف سے نسیکہ (جانور ذبح) کرنا چاہے تو نسیکہ کرے۔“
 اس حدیث مبارکہ سے پتہ چلتا ہے کہ

① امام شوکانیؒ بیان کرتے ہیں: حدیث میں: «مَنْ أَحَبَّ» کے الفاظ سے عقیدہ میں
 اختیار دینا واجب کو ختم کرتا ہے اور اس کو استحباب پر محمول کرنے کو متقاضی ہے۔^۴
 ② حافظ ابن عبد البر کہتے ہیں: اس حدیث میں «مَنْ أَحَبَّ» کے الفاظ میں اشارہ ہے کہ
 عقیدہ کرنا واجب نہیں بلکہ سنتِ موگدہ ہے۔^۵

③ امام مالک بیان کرتے ہیں: «وَكَيْسَتْ الْعَقِيْقَةُ بِوَاجِبَةٍ، وَلَكِنَّهَا يُسْتَحَبُّ

۱ المغنی مع الشرح الکبیر: ۱۲۰/۱۱

۲ تحفۃ الودود باحکام المولود: ص ۲۸

۳ سنن ابوداؤد: ۲۸۴۳۲؛ سنن نسائی: ۴۲۱۷

۴ نیل الاوطار: ۲۴/۵

۵ التمهید لابن عبد البر: ۳۱۱/۳

الْعَمَلُ بِهَا، وَهِيَ مِنَ الْأَمْرِ الَّذِي لَمْ يَزَلْ عَلَيْهِ النَّاسُ عِنْدَنَا"
 ”عقیدہ واجب نہیں بلکہ مستحب عمل ہے اور ہمارے ہاں ہمیشہ سے لوگ اس پر عمل
 پیرا رہے ہیں۔“

مذہب ثالث: ابو حنیفہ اور احناف کا مذہب ہے کہ عقیدہ نہ واجب ہے، نہ سنت بلکہ جاہلیت کی
 ایک رسم ہے۔^۲

علمائے احناف کی دلیل گزشتہ روایت کے یہ الفاظ ہیں:
 «لَا يُحِبُّ اللَّهُ الْعُقُوقَ» (اللہ تعالیٰ عقوق کو ناپسند کرتے ہیں)

راجح موقف

عقیدہ واجب ہے، یہی موقف راجح اور اقرب الی الصواب ہے، کیونکہ جس حدیث سے
 جمہور علمائے عقیدہ کے استحباب کی دلیل لی ہے، اس روایت سے عقیدہ کے استحباب کی دلیل
 لینا درست نہیں، نیز اس روایت سے استدلال کرنے میں جمہور علماء اور احناف افرات و تفریط کا
 شکار ہوئے ہیں، کیونکہ سیاق حدیث نہ تو عقیدہ کے مکروہ ہونے پر دال ہے اور نہ اس سے
 عقیدہ کا وجوب ساقط ہوتا ہے، بلکہ اس حدیث میں لفظ عقیدہ کے استعمال کو مکروہ قرار دیا گیا
 اور اس لفظ کے نام کی تبدیلی پر زور دیا گیا ہے کہ اس کو نسیکہ یا ذبیحہ کہا جائے، کیونکہ لفظ
 عقوق اور عقیدہ کا مادہ ایک ہے، لہذا اس اشتباہ و مماثلت کا ازالہ مقصود ہے۔ عقیدہ کی کراہت
 و استحباب مقصود نہیں، چنانچہ علامہ سندھی مذکورہ حدیث کی توضیح یوں بیان کرتے ہیں:

”اس حدیث میں عقیدہ کی توہین اور اس کے وجوب کو ساقط کرنا مقصود نہیں، بلکہ
 آپ ﷺ نے محض اس (عقیدہ) نام کو ناپسند کیا ہے اور یہ پسند فرمایا کہ اس کا اس
 سے بہتر نام یعنی ’نسیکہ یا ذبیحہ‘ وغیرہ ہو۔“^۳

اس مسئلہ کی مزید توضیح و بیان کے لیے محدث شہیر حضرت العلام حافظ عبد اللہ محدث
 روپڑی کا فتویٰ قول فیصل کی حیثیت رکھتا ہے جسے من و عن پیش کیا جاتا ہے:

۱ موطا امام مالک: ۲۹۵

۲ نیل الاوطار: ۱۴۱/۵؛ المغنی مع الشرح الکبیر: ۱۲۰/۱۱

۳ شرح سنن نسائی از امام سندھی: ۳۹۸/۵

عقیقہ واجب ہے یا سنت؟

عقیقہ کے واجب و غیر واجب ہونے میں اختلاف ہے۔ حسن بصری تابعی اور ظاہر یہ وجوب کے قائل ہیں اور جمہور کہتے ہیں، سنت ہے اور امام ابو حنیفہ کہتے ہیں: ”نہ فرض ہے، نہ سنت۔“ امام ابو حنیفہ کے شاگرد امام محمد کے نزدیک قربانی کے ساتھ منسوخ ہو گیا ہے اور امام ابو حنیفہ سے یہ بھی روایت ہے کہ یہ جاہلیت کی رسم تھی، اسلام نے اسے منادیا ہے، شاید امام ابو حنیفہ کو عقیقہ کی احادیث نہ پہنچی ہوں۔ یہ تمام اقوال امام شوکانی نے نیل الاوطار میں ذکر کیے ہیں۔ امام شوکانی کا میلان جمہور کے مذہب کی طرف معلوم ہوتا ہے۔ انہوں نے جمہور کی دلیل کے طور پر جو حدیث پیش کی ہے، اس حدیث میں «أَحَبَّ» (جو پسند کرے) کا لفظ چاہتا ہے کہ عقیقہ ضروری نہ ہو۔ مگر یہ دلیل کمزور ہے، کیونکہ دوسری احادیث سے ضروری ثابت ہوتا ہے، کیونکہ بعض روایتوں میں صیغہ امر آیا ہے۔ مثلاً

«أَهْرَيْفُوا عَنْهُ دَمًا» ”اس سے خون بہاؤ“ جو وجوب کے لیے ہے اور بعض میں «رَهِيْنَةً» کا لفظ آیا ہے۔ جس کا معنی ہے کہ عقیقہ نہ ہو تو بچہ ماں باپ کی شفاعت نہیں کر سکتا، یا عقیقہ اس طرح لازمی ہے جیسے کوئی شے گروی ہوتی ہے اور قرض کی ادائیگی کے بغیر چھوٹ نہیں سکتی اور بعض نے اس کے معنی کیے ہیں کہ وہ گروی کی طرح بند ہے۔ جب تک عقیقہ نہ کیا جائے، نہ نام رکھا جائے اور نہ بال اتارے جائیں اور بال اتارنے سے توجارہ نہیں، پس عقیقہ بھی ضروری ہو گیا اور بعض روایتوں میں «أَمَرْنَا» کا لفظ آیا ہے، یعنی رسول اللہ ﷺ نے ہمیں عقیقہ کا حکم دیا، اس سے بھی وجوب ثابت ہوتا ہے۔ امام شوکانی نیل الاوطار میں کہتے ہیں، اگرچہ یہ الفاظ وجوب کے لیے ہیں، مگر «مَنْ أَحَبَّ» کا لفظ قرینہ صارفہ ہے، اس لفظ سے ثابت ہوتا ہے کہ الفاظ سے وجوب مراد نہیں، بلکہ امر استجابی ہے، لیکن امام شوکانی کا یہ کہنا ٹھیک نہیں کیونکہ امر کا صیغہ یا امر کا لفظ کبھی قرینہ کے ساتھ استجاب کے لیے آجاتا ہے، لیکن «مَنْ أَحَبَّ» کے معنی استجاب کے لیے مشکل ہے، علاوہ اس کے «رَهِيْنَةً» کا لفظ استجاب کے لیے تسلی بخش دلیل نہیں۔ دیکھیے قرآن میں ہے ﴿قُلْ

”إِنْ كُنْتُمْ تُحِبُّونَ اللَّهَ فَاتَّبِعُونِي“ کہہ دو، اگر تم اللہ کو دوست رکھتے ہو تو میری اتباع کرو، اس آیت میں وہی محبت کا لفظ ہے، مگر باوجود اس کے آپ ﷺ کی اتباع ضروری ہے، ٹھیک اسی طرح حدیث مذکور کو سمجھ لینا چاہیے۔ اصل بات یہ ہے کہ جیسے شرط ہوتی ہے ویسے ہی جزا کا حکم ہوتا ہے، اللہ کی محبت چونکہ ضروری ہے اس لیے آپ ﷺ کی اتباع بھی ضروری ہے، اسی طرح عقیقہ چونکہ ضروری ہے جیسا کہ ابھی بیان ہوا ہے، اس لیے لڑکے کی طرف سے دو بکریاں (یعنی دونوں مسرے) ہوں اور لڑکی کی طرف سے ایک ضروری ہے، یعنی اس سے کم نہ کرے، ہاں اگر حدیث یوں ہوتی کہ جو عقیقہ کرنا دوست رکھے تو وہ عقیقہ کرے تو پھر یہ حدیث استحباب کی دلیل بن سکتی تھی، اب نہیں۔ علاوہ ازیں محبت کے لفظ سے خلوص مقصود ہے، پس اس صورت میں مطلب یہ ہوگا، جو اخلاص سے عقیقہ کرے، وہ دوہم عمر بکریاں لڑکے کی طرف سے کرے اور ایک لڑکی کی طرف سے اور ظاہر ہے کہ اخلاص ضروری ہے، پس عقیقہ خود ہی ضروری ہے۔

کیا عقیقہ کے بجائے رقم صدقہ کرنا جائز ہے؟

کچھ لوگ عقیقہ کرنے کے بجائے اتنی رقم صدقہ کر دیتے ہیں، لیکن احادیث عقیقہ کی لغوی تعریف کی رو سے عقیقہ کا جانور ذبح کرنا لازم ہے، رقم صدقہ کرنے سے عقیقہ نہیں ہوگا، چنانچہ ابن قدامہ حنبلی بیان کرتے ہیں:

”عقیقہ کی رقم صدقہ کرنے کے بجائے عقیقہ کرنا افضل ہے، امام احمد نے اس پر نص بیان کی ہے اور وہ کہتے ہیں: جب عقیقہ کرنے والے کے پاس عقیقہ کرنے گنجائش نہ ہو اور وہ قرض لے کر عقیقہ کرے تو مجھے قوی امید ہے کہ اللہ تعالیٰ اسے احیائے سنت کے عوض بہتر نعم البدل دے گا۔ ابن منذر کا قول ہے کہ امام احمد کا قول بنی برحق ہے، کیونکہ سنت کا احیا اور ان کی اتباع افضل ہے، نیز عقیقہ کے متعلق روایات میں جتنی تاکید آئی ہے، دیگر مسائل میں اتنی تاکید وارد نہیں ہوئی، پھر اس ذبیحہ کے بارے نبی ﷺ نے حکم بھی دیا ہے، سو ولیمہ اور قربانی کی طرح عقیقہ

ذبح کرنے کا اہتمام اولیٰ و افضل ہے۔“

عقیقہ میں جانور کے عوض گوشت دینا

عقیقہ میں جانور ذبح کرنے کے بجائے اتنی مقدار میں گوشت تقسیم کرنے سے عقیقہ کی فرضیت ساقط نہیں ہوتی، کیونکہ عقیقہ میں لڑکے کی طرف سے دو اور لڑکی کی طرف سے ایک جانور ذبح کرنے کا حکم ہے اور گوشت تقسیم کرنے سے حکم کی تعمیل نہیں ہوتی، جس سے عقیقہ کا فرض ادا نہیں ہوتا۔ اسی سلسلہ میں حافظ عبداللہ روپڑی رحمۃ اللہ علیہ کا فتویٰ یہ ہے:

سوال: عقیقہ کیلئے جانور ذبح کرنا ضروری ہے، یا اسکے عوض گوشت بھی کافی ہے؟

جواب: حدیث میں لڑکے کی طرف سے دو جانور اور لڑکی کی طرف سے ایک جانور

کا ذکر ہے، اس لیے گوشت کفایت نہیں کر سکتا، کیونکہ گوشت جانور نہیں۔^۱

عقیقہ میں لڑکے کی طرف سے دو اور لڑکی کی طرف سے ایک جانور ذبح کرنا مشروع

ہے۔ اس کے دلائل حسب ذیل ہیں:

① سیدہ عائشہ صدیقہؓ بیان کرتی ہیں

أَنَّ رَسُولَ اللَّهِ أَمَرَهُمْ عَنِ الْغُلَامِ شَاتَانِ مُكَافِئَتَانِ وَعَنِ الْجَارِيَةِ شَاةً^۲

”بلاشبہ رسول اللہ صلی اللہ علیہ وسلم نے انھیں (صحابہ کرام رضی اللہ عنہم) کو لڑکے کی طرف سے دو ہم

مثل بکریاں اور لڑکی کی طرف سے ایک بکری (ذبح کرنے) کا حکم دیا۔“

② اُمّ کرز سے روایت ہے کہ رسول اللہ صلی اللہ علیہ وسلم نے فرمایا:

«عَنِ الْغُلَامِ شَاتَانِ مُكَافِئَتَانِ وَعَنِ الْجَارِيَةِ شَاةً»^۳

”لڑکے کی طرف سے دو ہم مثل بکریاں اور لڑکی کی جانب سے ایک بکری ذبح کی جائے۔“

مذکورہ بالا احادیث دلیل ہیں کہ لڑکے کی طرف سے دو جانور اور لڑکی کی طرف سے

ایک جانور عقیقہ کیا جائے گا۔

۱ المغنی مع الشرح الکبیر: ۱۲۱/۱۱

۲ فتاویٰ اہل حدیث: ۵۴۹/۲

۳ جامع ترمذی: ۱۵۱۳؛ سنن ابن ماجہ: ۳۱۶۳

۴ جامع ترمذی: ۱۵۱۶؛ سنن ابن ماجہ: ۳۱۶۴

حافظ ابن حجر بیان کرتے ہیں: یہ احادیث جمہور علما کے موقف کی دلیل ہیں کہ لڑکے اور لڑکی کے عقیدہ میں فرق ہے۔^۱

شافعی، احمد، ابو ثور، ابو داؤد اور امام ظاہری رحمہم اللہ بھی اسی موقف کے قائل ہیں۔^۲

کیا لڑکے کی طرف سے ایک جانور کا عقیدہ جائز ہے

درج ذیل روایت سے استدلال کیا جاتا ہے کہ لڑکے کی طرف سے ایک جانور کا عقیدہ بھی جائز ہے، سیدنا عبد اللہ بن عباسؓ سے مروی ہے:

”أَنَّ رَسُولَ اللَّهِ ﷺ عَقَّ عَنِ الْحَسَنِ وَالْحُسَيْنِ كَبْشًا كَبْشًا“^۳
 ”بے شک رسول اللہ ﷺ نے حسن و حسین رضی اللہ عنہما کی طرف سے ایک ایک مینڈھا عقیدہ کیا۔“

یہ حدیث باعتبار سند صحیح ہے، تاہم ابن عباسؓ ہی سے مروی روایت میں حسن و حسین رضی اللہ عنہما کی طرف سے دو دو مینڈھے ذبح کرنے کا بھی تذکرہ ملتا ہے:

«عَقَّ رَسُولُ اللَّهِ ﷺ عَنِ الْحَسَنِ وَالْحُسَيْنِ رَضِيَ اللَّهُ عَنْهُمَا بِكَبْشَيْنِ كَبْشَيْنِ»^۴

”رسول اللہ ﷺ نے (عقیدہ میں) حسن و حسین رضی اللہ عنہما کی طرف سے دو دو مینڈھے ذبح کیے۔“

حافظ ابن حجر گزشتہ حدیث جس میں حسن و حسین کی طرف سے ایک ایک مینڈھا ذبح کرنے کا بیان ہے، نقل کرنے کے بعد کہتے ہیں کہ اس حدیث میں یہ دلیل نہیں کہ لڑکے کی طرف سے عقیدہ کے طور پر ایک مینڈھا ذبح کرنا مشروع ہے، کیونکہ ابو الشیخ نے ایک دوسری سند سے ابن عباسؓ سے روایت کی ہے، جس میں دو دو مینڈھے ذبح کرنے کا بیان ہے۔ نیز عمرو بن شعیب عن أبیہ عن جدہ کے طریق سے بھی یہی الفاظ منقول ہیں، پھر بالفرض ابو داؤد میں مروی روایت کو صحیح بھی تسلیم کر لیا جائے تو اس میں لڑکے کی



۱ فتح الباری: ۳۳/۹

۲ نیل الأوطار: ۵/۱۴۲

۳ سنن ابو داؤد: ۲۸۸۱؛ طبرانی کبیر: ۱۱۸۳۸؛ سنن بیہقی: ۲۹۹/۲۔ اسناد صحیح

۴ سنن نسائی: ۳۲۲۳... علامہ البانی نے ارواء الغلیل: ۳/۳۷۹ میں اس روایت کو زیادہ صحیح قرار دیا ہے۔

طرف سے عقیقہ میں دو جانور ذبح کرنے کی مخصوص روایات کارڈ نہیں بلکہ زیادہ سے زیادہ یہ ثابت ہو گا کہ لڑکے کی طرف سے ایک جانور ذبح کرنا بھی جائز ہے۔^۱

قاضی شوکانی بیان کرتے ہیں: جس روایت میں حسن و حسین کے عقیقہ میں ایک ایک مینڈھا ذبح کرنے کا بیان ہے، اس کا جواب یہ ہے کہ جن احادیث میں لڑکے کی طرف سے دو بکریاں ذبح کرنے کا بیان ہے، وہ زائد الفاظ پر مشتمل ہے، لہذا زائد الفاظ پر مشتمل روایت قبول کے اعتبار سے راجح ہیں، پھر یہ بھی کہ قول فعل سے راجح ہوتا ہے۔ اس اعتبار سے لڑکے کی طرف سے دو جانور ذبح کرنا ہی قرین صواب ہے۔^۲

عقیقہ میں بھیڑ اور بکری ہی کو ذبح کرنا مشروع ہے!

عقیقہ میں بھیڑ اور بکری ہی کفایت کرتی ہیں، ان کے علاوہ اونٹ گائے وغیرہ کا عقیقہ نبی ﷺ سے ثابت نہیں، دلائل حسب ذیل ہیں:

① ام کرز سے روایت ہے کہ رسول اللہ ﷺ نے ارشاد فرمایا:

«عَنِ الْغُلَامِ سَاتَانِ، وَ عَنِ الْجَارِيَةِ وَاحِدَةً، لَا يَصُرُّكُمْ ذُكْرَانًا كُنَّ أَوْ إِنَاثًا»^۳

”عقیقہ میں لڑکے کی طرف سے دو بکریاں اور لڑکی کی طرف سے ایک بکری ہے، بکریوں کا مذکر یا مؤنث ہونا تمہارے لیے نقصان دہ نہیں۔“

② سیدنا عبد اللہ بن عباسؓ کا بیان ہے:

عَقَّ رَسُولُ اللَّهِ ﷺ عَنِ الْحَسَنِ وَالْحُسَيْنِ بَكْشَيْنِ بَكْشَيْنِ

”رسول اللہ ﷺ نے حسن و حسینؓ کی طرف سے دو مینڈھے ذبح کیے۔“

ان احادیث سے پتہ چلتا ہے کہ دو جنسوں: بھیڑ اور بکری ہی کا عقیقہ مسنون و مشروع ہے اور عقیقہ میں گائے اور اونٹ کفایت نہیں کرتے، نیز قول سیدہ عائشہؓ بھی اس مفہوم کی

۱ فتح الباری: ۹/۴۳۳

۲ نیل الأوطار: ۵/۱۳۲

۳ جامع ترمذی: ۱۵۱۶؛ سنن ابن ماجہ: ۳۱۶... إسناده صحيح

۴ سنن نسائی: ۴۲۲۳... إسناده صحيح

تائید کرتا ہے جیسا کہ عبد اللہ بن عبید اللہ بن ابولیکہ بیان کرتے ہیں کہ عبد الرحمن بن ابی بکرؓ کے ہاں بیٹا پیدا ہوا تو عائشہؓ صدیقہ سے کہا گیا: اے ام المومنین! عَقِيَ عَنْهُ جَزُورًا، فَقَالَتْ: مَعَاذَ اللَّهِ! وَلَكِنْ مَا قَالَ رَسُولُ اللَّهِ ﷺ شَاتَانِ مُكَافَتَانِ!

”اسکی طرف سے ایک اونٹ عقیقہ کریں، اس پر انھوں نے کہا: معاذ اللہ! بلکہ (ہم وہ ذبح کریں گے) جو رسول ﷺ نے فرمایا ہے: (لڑکے کی طرف سے) دو ایک جیسی بکریاں۔“ عقیقہ میں گائے اور اونٹ ذبح کرنا ثابت نہیں اور جس روایت میں عقیقہ میں گائے اور اونٹ ذبح کرنے کی مشروعیت ہے وہ موضوع اور من گھڑت روایت ہے۔ اور وہ یہ کہ سیدنا انسؓ سے مروی ہے کہ رسول اللہ ﷺ نے فرمایا:

«مَنْ وُلِدَ لَهُ غُلَامٌ فَلْيُعَقِّقْ مِنَ الْإِبِلِ أَوْ الْبَقَرِ أَوْ الْغَنَمِ»^۲
 ”جس کے ہاں لڑکا پیدا ہو وہ (عقیقہ میں) اونٹ، گائے یا بھیڑ بکری ذبح کرے۔“
 ۱۔ اس روایت میں امام طبرانی کے استاد ابراہیم احمد بن مرادی واسطی ضعیف ہیں۔
 ۲۔ عبد الملک بن معروف خیاط مجہول ہے۔ ۳۔ مسعدہ بن یسع باہلی کذاب ہے۔
 ۴۔ حریث بن سائب تمیمی اور حسن بصری کی تالیس ہے۔

عقیقہ کے جانور کی شرائط

عقیقہ کے جانور میں وہ شرائط نہیں، جو قربانی کے جانور میں ہیں، لیکن مبنی بر احتیاط یہی ہے کہ قربانی کی شرائط عقیقہ میں بھی ملحوظ رکھی جائیں، کیونکہ عقیقہ کے جانور کے لیے شاة (بکری) اور کبشاً (مینڈھے) کے الفاظ وارد ہوئے ہیں اور لفظ شاة کا اطلاق اس بکری پر ہوتا ہے جو بچہ جننے کے قابل ہو، اس طرح کبش کا اطلاق پوری عمر کے جوان مینڈھے پر ہوتا ہے، لہذا بکری اور مینڈھے میں پوری عمر کے جوان جانور ذبح کیے جائیں اور وہ جانور نقائص و عیوب سے بھی پاک ہونے چاہئیں، کیونکہ اللہ تعالیٰ کی راہ میں قربان کی جانے والی چیز کا نقائص و عیوب سے پاک ہونا افضل ہے۔

۱ سنن بیہقی: ۳۰۱/۹، إسناده حسن... عبد الجبار بن ورد صدوق راوی ہے۔
 ۲ طبرانی صغیر: ۲۲۹... یہ روایت مسلسل بالضعفاء ہے۔ (موضوع)